

L-Erbgħa

It-III gimgha tas-salterju

V. O Alla, ejja eħlisni.

R. Mulej, fittex għinni.

Glorja. Kif kien mill-bidu. Hallelujah.

INNU

1.

Qed jinħall id-dlam li jistor
fis-sigħat tal-lejl il-ħlejjaq;
dawl il-jum qiegħed iseब्baħ
kullimkien bil-bjuda tiegħu.

2.

U bħal swaba' twal u rotob
'l hawn u 'l hinn jinfirxu r-raġġi;
tfigġ ix-xemx fil-ħmura w tixħet
mant ta' dija fuq ir-raba'.

3.

Hekk, fis-sliem u l-barka t'Alla,
jgħib id-dlam tal-qerq minn moħħna,
minn fuq qalbna s-sħab jiċċarrat,
u fid-dawl tal-grazzja nimxu.

4.

Sabiex miegħek biss ningħaqdu,
Kristu Sidna b'fehma safja:
u kuljum inħossu l-qawwa
tal-gid kbir li tagħmel magħna

5.

Ejja żurna w iddi fina
kull filgħodu bid-dawl tiegħek:
keċċi d-dell tal-mewt minn ruħna,
ħa nimplew bil-ferħ tal-ħajja.

6.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Amen.

SALMODIJA

Ant. 1 Ferrah ruħ il-qaddej tiegħek, għax lej, Sidi, jien nerfa' ruħi.

L-Għid: Il-ġnus kollha jiġu jinxteħtu quddiemek, Mulej, hallelujah.

Salm 85 (86)

Agħtini widen, Mulej, u wegħibni, *
għaliex jiena msejken u fqajjar.

Ħarisli ħajti, għax jiena twajjed, *
salva l-qaddej tiegħek, għax fik jittama.

Int Alla tiegħi, ħenn għalija, Sidi, *
għax lilek ngħajjat il-ħin kollu.
Ferraħ ruħ il-qaddej tiegħek, *
għax lejk, Sidi, jien nerfa' ruħi.
Għax int, Sidi, twajjed u taħfer, *
kollok tjieba għal kull min isejjaħlek.

Agħti widen, Mulej, għat-talba tiegħi, *
isma' l-leħen ta' l-ilfiq tiegħi.
F'jum in-niket tiegħi nsejjaħlek, *
għax inti żgur twegibni.

Ħadd m'hu bħalek, fost l-allat, Mulej, *
u xejn bħall-għemil tiegħek.
Il-ġnus kollha, li għamilt,
jiġu jinxteħtu quddiemek, *
u jsebbħu ismek, Sidi.
Għax kbir int, u għemejjel ta' l-għageb tagħmel; *
int waħdek Alla!

Urini, Mulej, triqatek, †
biex nimxi fis-sewwa tiegħek; *
agħtini qalb waħda, biex ikolli l-biza' ta' ismek.
B'qalbi kollha niżżik ħajr, Mulej Alla tiegħi, *
u nsebbaħ ismek għal dejjem.
Għax kbira hi t-tjieba tiegħek miegħi, *
int ħlistni minn qiegħ l-imwiet. —

O Alla nies kburin qamu għalija, †
ġemgħa nies qawwija jonsbuli ħajti; *
huma nies li ma jagħtux kasek.
Int, Alla Sidi, ħanin u twajjed, *
iddum biex tagħdab, kollok tjieba u fedeltà.
Ħares lejja, u ħenn għalija, †
agħti qawwa lill-qaddej tiegħek, *
salva l-iben tal-qaddejja tiegħek.

Urini sinjal ta' tjubitek, †
ħa jaraw u jitħawdu l-għedewwa tiegħi; *
għax int, Mulej, tgħinni u tfarraġni.

Ant. Ferraħ ruħ il-qaddej tiegħek, għax lejk, Sidi, jien nerfa' ruħi.

Ant. 2 Hieni l-bniedem li jimxi fis-sewwa u jgħid id-dritt.

L-Għid: Iħarsu għajnejna lejn is-sultan fi ġmielu, hallelujah.

Kantiku (Is 33,13-16)

Intom li fil-bogħod tinsabu, *
isimgħu jien x'għamilt;
intom li qegħdin fil-qrib, *
kunu afu s-setgħa tiegħi.
Il-ħatja f'Sijon twerwru, *
fuq il-ħżiena waqa' l-biża'.
Min minna se joqgħod ma' nar qerriedi? *
Min minna se joqgħod ma' nirien dejjem iħeġġu?

Min jimxi fis-sewwa u jgħid id-dritt, *
min jistmerr il-qliġh li jinkiseb bil-qerq,
min iwarrab idejh mir-rigali ta' min irid jixtrih, *
min isodd widnejh biex ma jismax b'tixrid ta' dmija,
min jagħlaq għajnejh *
biex ma jarax il-ħażen.

Dan jgħammar fl-għoli, *
fortizzi taż-żonqor il-kenn tiegħu.
Il-ħobż tiegħu jsibu, *
u l-ilma qatt ma jonqsu.

Ant. Hieni l-bniedem li jimxi fis-sewwa u jgħid id-dritt.

Ant. 3 Għajtu bil-ferħ quddiem il-Mulej is-sultan.

L-Għid: Il-bnedmin kollha jaraw is-salvazzjoni ta' Alla tagħna, hallelujah.

Salm 97 (98)

Għannu lill-Mulej għanja ġdida, *
għax għamel ħwejjeg ta' l-għageb.

Ġibitlu r-rebħa l-leminja tiegħu, *
u d-driegħ imqaddes tiegħu.
Għarraf il-Mulej is-salvazzjoni tiegħu, *
f'għajnejn il-ġnus wera l-ġustizzja tiegħu.
Ftakar fit-tjieba u l-fedeltà tiegħu *
mal-poplu ta' Izrael.
L-art kollha, minn tarf għall-ieħor, *
rat is-salvazzjoni ta' Alla tagħna.

Għajtu bil-ferħ lill-Mulej fl-art kollha, *
infexxu fl-għana, ifirħu u għannu!
Għannu lill-Mulej biċ-ċetra, *
biċ-ċetra u bil-ħlewwa ta' l-għana,
bit-trombi u bid-daqq tat-trumbetti; *
għajtu bil-ferħ quddiem il-Mulej is-sultan!

Ħa jriegħed il-baħar u kull ma fih, *
id-dinja u kull ma jgħammar fiha.
Ħa jċapċpu x-xmajjar idejhom, *
u l-muntanji flimkien jgħajtu bil-ferħ

quddiem il-Mulej, għax ġej *
biex jagħmel ħaqq mill-art;
hu jagħmel ħaqq mid-dinja bil-ġustizzja, *
u mill-popli bis-sewwa.

Ant. Għajtu bil-ferħ quddiem il-Mulej is-sultan.

LEZZJONI QASIRA Ġob 1,21; 2,10b

Għeri ħriġt minn ġuf ommi, għeri nerga' mmur hemm. Il-Mulej tani u l-Mulej
ħadli; kif għoġob lill-Mulej, hekk sar: ikun imbierek isem il-Mulej. Nilqgħu t-
tajjeb mingħand Alla, u l-ħazin ma nilqgħuhx?

RESPONSORJU QASIR

R. Iġbidli qalbi, o Alla, * Biex inħares il-preċetti tiegħek. Iġbidli.

V. Bil-kelma tiegħek aġġtini l-ħajja. * Biex inħares il-preċetti tiegħek. Glorja.
Iġbidli.

Ant. tal-kant. ta' Żakkarija Agħmel ħniena magħna, Mulej, u ftakar fil-patt
qaddis tiegħek.

Imbierek il-Mulej, Alla ta' Iżrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-ġustizzja u l-qdusija quddiemu.

U inti, tfajjel, tissejjaħ profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.

Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. Amen.

Ant. tal-kant. ta' Żakkarija Agħmel ħniena magħna, Mulej, u ftakar fil-patt qaddis tiegħek.

PREĊI

Kristu ta lilu nnifsu għall-Knisja, u jmantniha u jieħu ħsiebha. Nitolbuh għaliha u ngħidulu:

Mulej, ħares lill-Knisja tiegħek.

Ragħaj tal-Knisja tiegħek, aħna nberkuk talli żammejtna ħajjin sa llum u tajtna d-dawl ta' din il-ġurnata:

- agħmel li nroddulek ħajr għal dawn id-doni sbieħ tiegħek.

Ixhet ħarsa ħanina lejn il-merħla tiegħek li int ġbart f'ismek:

- tħalli 'l ħadd jintilef minn dawk li Missierek tak.

Mexxi l-Knisja fit-triq tal-kmandamenti tiegħek:

- agħtiha l-Ispirtu s-Santu biex iwettaqha fil-fedeltà miegħek.

Għajjex lill-Knisja bil-kelma u l-ħobż tiegħek:

- qawwiha bis-saħħa ta' dan l-ikel biex tibqa' miexja ferħana warajk.

Missierna

Talba

Fit-tjieba tiegħek, Mulej, dawwal is-sensi tagħna bid-dija ta' qdusitek, biex ngħixu dejjem miegħek f'rabta ta' mħabba, int li ħlaqtna bl-għerf u qiegħed iżzommna bil-providenza tiegħek. B'lbnek.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Amen.